

# Opinjoni tal-Bord (Artikolu 64)



**L-Opinjoni 18/2020 dwar l-abbozz ta' deċiżjoni tal-awtorità supervizorja kompetenti tan-Netherlands rigward l-approvazzjoni tar-rekwiziti għall-akkreditazzjoni ta' korp ta' monitoraġġ tal-kodiċi ta' kondotta skont l-Artikolu 41 tal-GDPR**

**Adottata fit-23 ta' Lulju 2020**

Translations proofread by EDPB Members.  
This language version has not yet been proofread.

## Werrej

|       |  |    |
|-------|--|----|
| 1     | SOMMARJU TAL-FATTI .....   | 4  |
| 2     | VALUTAZZJONI.....  | 4  |
| 2.1   | Ir-raġunament ġenerali tal-Bord rigward l-abbozz ta' rekwiżiti ta' akkreditazzjoni pprezentat<br>4             |    |
| 2.2   | Analizi tar-rekwiżiti ta' akkreditazzjoni tal-AS NL għall-korpi ta' monitoraġġ tal-Kodiċi ta'<br>Kondotta..... | 5  |
| 2.2.1 | RIMARKI ĠENERALI.....  | 5  |
| 2.2.2 | INDIPENDENZA .....   | 6  |
| 2.2.3 | GĦARFIEN ESPERT .....  | 8  |
| 2.2.4 | PROĊEDURI U STRUTTURI STABBILITI .....   | 8  |
| 2.2.5 | TRATTAMENT TRASPARENTI TAL-ILMENTI.....  | 8  |
| 2.2.6 | KUNFLITT TA' INTERESS .....  | 9  |
| 2.2.7 | MEKKANIŻMI TA' RIEŻAMI.....  | 10 |
| 2.2.8 | STATUS LEGALI .....  | 10 |
| 3     | KONKLUŻJONIJIET / RAKKOMANDAZZJONIJIET.....  | 10 |
| 4     | RIMARKI FINALI .....   | 11 |

## Il-Bord Ewropew għall-Protezzjoni tad-Data

Wara li kkunsidra l-Artikolu 63, l-Artikolu 64(1)(c), minn (3) sa (8) u l-Artikolu 41(3) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem il-“GDPR”),

Wara li kkunsidra l-Ftehim ŻEE u, b'mod partikolari, l-Anness XI u l-Protokoll 37 tiegħu, kif emendati bid-Deciżjoni tal-Kumitat Kongunt taż-ŻEE Nru 154/2018 tas-6 ta' Lulju 2018,<sup>1</sup>

Wara li kkunsidra l-Artikolu 10 u l-Artikolu 22 tar-Regoli ta' Proċedura tiegħu tal-25 ta' Mejju 2018,

Billi:

(1) Ir-rwol ewlieni tal-Bord Ewropew għall-Protezzjoni tad-Data (minn hawn 'il quddiem “il-Bord”) huwa li jiżgura l-applikazzjoni konsistenti tal-GDPR meta awtorità superviżorja (minn hawn 'il quddiem “AS”) ikollha l-ħsieb li tapprova r-rekwiżiti għall-akkreditazzjoni ta' korp ta' monitoraġġ tal-kodiċi ta' kondotta (minn hawn 'il quddiem “kodiċi”) skont l-Artikolu 41. Għalhekk, l-għan ta' din l-opinjoni huwa li tikkontribwixxi għal approċċ armonizzat fir-rigward tar-rekwiżiti ssuġġeriti li awtorità superviżorja għall-protezzjoni tad-*data* għandha tabbozza u li japplikaw matul l-akkreditazzjoni ta' korp ta' monitoraġġ tal-kodiċi mill-awtorità superviżorja kompetenti. Minkejja li l-GDPR ma jimponix direttament sett wieħed ta' rekwiżiti għall-akkreditazzjoni, huwa jipromwovi l-konsistenza. Il-Bord ifittex li jilħaq dan l-oġġettiv fl-opinjoni tiegħu billi: l-ewwel nett, jitlob lill-AS kompetenti biex jabbozzaw ir-rekwiżiti tagħhom għall-akkreditazzjoni tal-korpi ta' monitoraġġ abbażi tal-Artikolu 41(2) tal-GDPR u abbażi tal-“Linji Gwida 1/2019 tal-Bord dwar il-Kodiċijiet ta' Kondotta u l-Korpi ta' Monitoraġġ skont ir-Regolament 2016/679” (minn hawn 'il quddiem il-“Linji Gwida”), bl-użu ta' tmien rekwiżiti kif deskritti fit-taqsimha tal-linji gwida dwar l-akkreditazzjoni (it-taqsimha 12); it-tieni, jipprovdi lill-AS kompetenti bi gwida bil-miktub li tispjega r-rekwiżiti ta' akkreditazzjoni; u, fl-aħħar nett, jitlob lill-AS kompetenti jadottaw ir-rekwiżiti f'konformità ma' din l-opinjoni, sabiex jinkiseb approċċ armonizzat.

(2) B'referenza għall-Artikolu 41 tal-GDPR, l-awtoritajiet superviżorji kompetenti għandhom jadottaw ir-rekwiżiti għall-akkreditazzjoni tal-korpi ta' monitoraġġ tal-kodiċijiet approvati. Madankollu, huma għandhom japplikaw il-mekkaniżmu ta' konsistenza sabiex jippermettu l-iffissar ta' rekwiżiti xierqa li jiżguraw li l-korpi ta' monitoraġġ iwettqu l-monitoraġġ tal-konformità mal-kodiċijiet b'mod kompetenti, konsistenti u indipendenti, u b'hekk jiffaċilitaw l-implimentazzjoni xierqa tal-kodiċijiet madwar l-Unjoni u, b'riżultat ta' dan, jikkontribwixxu għall-applikazzjoni xierqa tal-GDPR.

(3) Sabiex kodiċi li jkopri l-awtoritajiet u l-korpi mhux pubbliċi jiġi approvat, irid(u) jiġi/ u identifikat(i) korp (jew korpi) ta' monitoraġġ bħala parti mill-kodiċi u jiġi/ u akkreditat(i) mill-AS kompetenti bħala korp li kapaċi jissorvelja l-kodiċi b'mod effettiv. Il-GDPR ma jiddefinixxix it-terminu “akkreditazzjoni”. Madankollu, l-Artikolu 41(2) tal-GDPR jiddeskrivi r-rekwiżiti ġenerali għall-akkreditazzjoni tal-korp ta' monitoraġġ. Hemm għadd ta' rekwiżiti li jenħtieġ li jiġu ssodisfati sabiex l-awtorità superviżorja

---

<sup>1</sup> Ir-referenzi għall-“Unjoni” li saru matul din l-opinjoni jenħtieġ li jinftiehem bħala referenzi għaż-“ŻEE”.

kompetenti tkun sodisfatta u takkredita korp ta' monitoraġġ. Is-sidien tal-kodiċi huma meħtieġa jispjegaw u juru kif il-korp ta' monitoraġġ propost tagħhom jissodisfa r-rekwiżiti stabbiliti fl-Artikolu 41(2) tal-GDPR biex jikseb akkreditazzjoni.

(4) Filwaqt li r-rekwiżiti għall-akkreditazzjoni tal-korpi ta' monitoraġġ huma soġġetti għall-mekkanizmu ta' konsistenza, l-iżvilupp tar-rekwiżiti ta' akkreditazzjoni previsti fil-Linji Gwida jenħtieġ li jqis is-settur jew l-ispeċifitàjiet tal-kodiċi. L-awtoritajiet superviżorji kompetenti għandhom diskrezzjoni fir-rigward tal-kamp ta' applikazzjoni u tal-ispeċifitàjiet ta' kull kodiċi, u jenħtieġ li jqisu l-leġiżlazzjoni rilevanti tagħhom. Għalhekk, l-għan tal-opinjoni tal-Bord huwa li jiġu evitati inkonsistenzi sinifikanti li jistgħu jaffettwaw il-prestazzjoni tal-korpi ta' monitoraġġ u, konsegwentement, ir-reputazzjoni tal-kodiċijiet ta' kondotta tal-GDPR u tal-korpi ta' monitoraġġ tagħhom.

(5) F'dan ir-rigward, il-Linji Gwida adottati mill-Bord se jservu bħala għodda ta' gwida fil-kuntest tal-mekkanizmu ta' konsistenza. B'mod partikolari, fil-Linji Gwida, il-Bord iċċara li għalkemm l-akkreditazzjoni ta' korp ta' monitoraġġ tapplika biss għal kodiċi speċifiku, korp ta' monitoraġġ jista' jiġi akkreditat għal aktar minn kodiċi wieħed, diment li jissodisfa r-rekwiżiti għall-akkreditazzjoni għal kull kodiċi.

(6) L-opinjoni tal-Bord għandha tiġi adottata skont l-Artikolu 64(3) tal-GDPR flimkien mal-Artikolu 10(2) tar-Regoli ta' Proċedura tal-EDPB fi żmien tmien ġimgħat mill-ewwel jum tax-xogħol wara li l-President u l-awtorità superviżorja kompetenti jkunu ddeċidew li l-fajl huwa komplut. Fuq deċiżjoni tal-President, dan il-perjodu jista' jiġi estiz b'sitt ġimgħat oħrajn, b'kont meħud tal-kumplessità tas-sugġett.

## **ADOTTA L-OPINJONI LI ĠEJJA:**

### **1 SOMMARJU TAL-FATTI**

1. L-Awtorità Superviżorja Olandiża (minn hawn 'il quddiem "AS NL") ipprezentat l-abbozz ta' deċiżjoni tagħha, li fih ir-rekwiżiti ta' akkreditazzjoni għal korp ta' monitoraġġ tal-kodiċi ta' kondotta, lill-Bord, u talbet l-opinjoni tiegħu skont l-Artikolu 64(1)(c), għal approċċ konsistenti fil-livell tal-Unjoni. Id-deċiżjoni dwar il-kompletezza tal-fajl ittieħdet fit-28 ta' Mejju 2020.

### **2 VALUTAZZJONI**

#### **2.1 Ir-raġunament ġenerali tal-Bord rigward l-abbozz ta' rekwiżiti ta' akkreditazzjoni pprezentat**

2. Ir-rekwiżiti ta' akkreditazzjoni kollha pprezentati lill-Bord għal opinjoni jridu jindirizzaw b'mod sħiħ il-kriterji tal-Artikolu 41(2) tal-GDPR u jenħtieġ li jkunu konformi mat-tmien oqsma deskritti mill-Bord fit-taqsimha tal-Linji Gwida dwar l-akkreditazzjoni (it-taqsimha 12, il-paġni 21-25). L-opinjoni tal-Bord għandha l-għan li tiżgura l-konsistenza u l-applikazzjoni korretta tal-Artikolu 41(2) tal-GDPR fir-rigward tal-abbozz ipprezentat.
3. Dan ifisser li, meta jkunu qed jabbozzaw ir-rekwiżiti għall-akkreditazzjoni ta' korp għall-monitoraġġ tal-kodiċijiet skont l-Artikoli 41(3) u 57(1)(p) tal-GDPR, jenħtieġ li l-AS kollha jkopru dawn ir-rekwiżiti

ewlenin bażiċi previsti fil-Linji Gwida, u l-Bord jista' jirrakkomanda li l-AS jemendaw l-abbozzi tagħhom kif xieraq biex jiżguraw il-konsistenza.

4. Il-kodiċijiet kollha li jkopru l-awtoritajiet u l-korpi mhux pubbliċi huma meħtieġa li jkollhom korpi ta' monitoraġġ akkreditati. Il-GDPR jitlob espliċitament lill-AS, lill-Bord u lill-Kummissjoni biex "jinkoraġġixxu t-tfassil ta' kodiċijiet ta' kondotta maħsuba biex jikkontribwixxu għall-applikazzjoni xierqa ta' dan ir-Regolament, b'kont meħud tal-karatteristiċi speċifiċi tad-diversi setturi tal-ipproċessar u l-ħtiġijiet speċifiċi ta' imprizi mikro, żgħar u ta' daqs medju" (l-Artikolu 40(1) tal-GDPR). Għalhekk, il-Bord jirrikonoxxi li r-rekwiziti jeħtieġ li jaħdmu għal tipi differenti ta' kodiċijiet, li japplikaw għal setturi ta' daqs differenti, li jindirizzaw l-interessi varji involuti u li jkopru attivitajiet ta' pproċessar b'livelli differenti ta' riskju.
5. F'xi oqsma, il-Bord se jappoġġa l-iżvilupp ta' rekwiziti armonizzati billi jhegġeg lill-AS tikkunsidra l-eżempji pprovduti għal finijiet ta' kjarifika.
6. Meta din l-opinjoni tibqa' siekta dwar rekwizit speċifiku, dan ifisser li l-Bord ma jkunx qed jitlob lill-AS NL tiegħu azzjoni ulterjuri.
7. Din l-opinjoni ma tirriflettix fuq il-punti pprezentati mill-AS NL, li huma barra mill-kamp ta' applikazzjoni tal-Artikolu 41(2) tal-GDPR, bħar-referenzi għal-leġiżlazzjoni nazzjonali. Madankollu, il-Bord jinnota li jenħtieġ li l-leġiżlazzjoni nazzjonali tkun konformi mal-GDPR, fejn meħtieġ.

## 2.2 Analizi tar-rekwiziti ta' akkreditazzjoni tal-AS NL għall-korpi ta' monitoraġġ tal-Kodiċi ta' Kondotta

8. Meta jqis li:
  - a. l-Artikolu 41(2) tal-GDPR jipprovdi lista ta' oqsma ta' akkreditazzjoni li korp ta' monitoraġġ jeħtieġ li jindirizza sabiex jiġi akkreditat;
  - b. l-Artikolu 41(4) tal-GDPR jesigi li l-kodiċijiet kollha (eskluzi dawk li jkopru l-awtoritajiet pubbliċi skont l-Artikolu 41(6)) ikollhom korp ta' monitoraġġ akkreditat; u
  - c. l-Artikolu 57(1)(p) u (q) tal-GDPR jistabbilixxi li awtorità superviżorja kompetenti trid tabbozza u tippubblika r-rekwiziti ta' akkreditazzjoni għall-korpi ta' monitoraġġ u twettaq l-akkreditazzjoni ta' korp għall-monitoraġġ tal-kodiċijiet ta' kondotta.

il-Bord huwa tal-opinjoni li:

### 2.2.1 RIMARKI ĠENERALI

9. Il-Bord josserva li, skont in-noti ġenerali tal-abbozz tar-rekwiziti ta' akkreditazzjoni, l-AS NL tirriżerva d-dritt li twettaq rieżami bbażat fuq ir-riskju tal-korp ta' monitoraġġ biex tiżgura li l-korp għadu jissodisfa r-rekwiziti għall-akkreditazzjoni, filwaqt li tali rieżami jista' jinbada permezz ta' (iżda mhux limitat għal): emendi għall-kodiċi ta' kondotta, bidliet sostanzjali fil-korp ta' monitoraġġ jew il-korp ta' monitoraġġ li jonqos milli jwettaq il-funzjonijiet ta' monitoraġġ tiegħu. Il-Bord jilqa' d-dispożizzjoni dwar il-valutazzjoni mill-ġdid, skont approċċ ibbażat fuq ir-riskju, tar-rekwiziti ta' akkreditazzjoni mill-AS NL sabiex tiġi żgurata l-konformità mal-GDPR. Madankollu, għall-finijiet ta' ċarezza u trasparenza, il-Bord jirrakkomanda li l-AS NL tiddikjara espliċitament li, f'każ ta' bidliet sostanzjali fil-korp ta' monitoraġġ relatati mal-kapaċità tal-korp ta' monitoraġġ li jiffunzjona b'mod indipendenti u effettivi, tali rieżami dejjem se jsir.

10. Il-Bord jinkoraġġixxi lill-AS NL biex tinkludi, fl-abbozz tar-rekwiżiti ta' akkreditazzjoni jew fil-gwida komplementari għar-rekwiżiti, xi eżempji tal-informazzjoni jew tad-dokumenti li għandhom jissottomettu l-applikanti meta japplikaw għall-akkreditazzjoni.

### 2.2.2 INDIPENDENZA

11. Il-Bord josserva li t-taqsimha "noti ta' spjegazzjoni" tal-AS NL dwar ir-rekwiżiti għall-indipendenza tirreferi għall-indipendenza "*mis-sid tal-kodi i jew mill-membri tal-kodi i*". Kif iddikjarat fil-Linji Gwida, jenħtieġ li l-indipendenza tal-korp ikkonċernat tintwera wkoll b'rabta mal-professjoni, mal-industrija jew mas-settur li għalihom japplika l-kodiċi (il-para. 63). Għalhekk, il-Bord jirrakkomanda li l-AS NL tabbozza mill-ġdid din ir-referenza f'konformità mal-Linji Gwida u tpoġġiha fit-taqsimha "rekwiżiti" – sabiex tiċċara li dan huwa rekwiżit innifsu.
12. Il-Bord jinnota li l-ewwel paragrafu tat-taqsimha 1.1 fl-abbozz tar-rekwiżiti ta' akkreditazzjoni tal-AS NL jidhlo aħjar fit-taqsimha rilevanti "noti ta' spjegazzjoni". Għalhekk, il-Bord jinkoraġġixxi lill-AS NL biex iċċaqlaq dan il-paragrafu b'mod xieraq.
13. Il-Bord jilqa' r-rekwiżit li l-istruttura legali tal-korp ta' monitoraġġ, inkluża s-sjieda tiegħu, trid tipproteġi lill-korp ta' monitoraġġ minn influwenza esterna (is-subtaqsimha 1.1.1 fl-abbozz tar-rekwiżiti ta' akkreditazzjoni tal-AS NL), kif ukoll il-provvediment ta' eżempji rilevanti ta' kif dan jista' jintwera. Madankollu, il-Bord jinkoraġġixxi lill-AS NL biex tiċċara li din l-influwenza esterna jenħtieġ li tiġi kkunsidrata fir-rigward tas-sid tal-kodiċi u tal-membri tal-kodiċi. Barra minn hekk, fir-rigward tal-eżempji rilevanti, il-Bord jinkoraġġixxi lill-AS NL biex tiċċara t-terminu "artikoli ta' inkorporazzjoni", kif ukoll biex iżżid, bħala eżempju rilevanti, li jenħtieġ li d-durata, jew l-iskadenza, tal-mandat tal-korp ta' monitoraġġ tiġi ffissata b'tali mod li tiġi evitata dipendenza żejda fuq tiġdid jew biża' li tintilef il-hatra, sa punt li taffettwa b'mod negattiv l-indipendenza fit-twettiq tal-attivitajiet ta' monitoraġġ mill-korp ta' monitoraġġ.
14. Barra minn hekk, il-Bord huwa tal-fehma li l-korpi ta' monitoraġġ interni jistgħu jiġu stabbiliti biss fi ħdan sid ta' kodiċi. Għalhekk, il-Bord jirrakkomanda li dan jiġi ċċarat u jkun rifless fit-test tal-abbozz tar-rekwiżiti ta' akkreditazzjoni fis-subtaqsimha 1.1.2 – eż. permezz tas-sostituzzjoni ta' "perezempju" b'"b'mod partikolari".
15. Fis-subtaqsimha 1.1.3 fl-abbozz tar-rekwiżiti ta' akkreditazzjoni tal-AS NL, huwa ddikjarat li "*l-korp ta' monitoraġġ għandu juri indipendenza organizzazzjonali, perezempju, korp ta' monitoraġġ intern jista' juża logos jew ismijiet differenti, fejn xieraq*". Il-Bord jilqa' eżempju bħal dan; madankollu, speċjalment għall-każ ta' korpi ta' monitoraġġ interni, il-Bord jinkoraġġixxi lill-AS NL biex iżżid eżempji aktar konkreti ta' evidenza li juru l-indipendenza organizzazzjonali ta' korp ta' monitoraġġ intern, bħal, perezempju, ostakli għall-informazzjoni u strutturi ta' rapportar separati.
16. Fir-rigward tal-istatus legali u tal-proċess tat-teħid tad-deċiżjonijiet (it-taqsimha 1.1 fl-abbozz tar-rekwiżiti ta' akkreditazzjoni tal-AS NL), il-Bord jirrikonoxxi l-imparzjalità tal-korp ta' monitoraġġ mill-membri tal-kodiċi. Madankollu, il-Bord huwa tal-fehma li jenħtieġ li dawn ir-rekwiżiti jiġu speċifikati aktar, b'mod partikolari fir-rigward ta' kwalunkwe rabta legali u ekonomika li tista' teżisti bejn il-korp ta' monitoraġġ u s-sid tal-kodiċi jew il-membri tal-kodiċi, kif ukoll fir-rigward tal-professjoni, l-industrija jew is-settur li għalihom japplika l-kodiċi. Għal din ir-raġuni, il-Bord jinkoraġġixxi lill-AS NL biex temenda din it-taqsimha kif xieraq.
17. Barra minn hekk, il-Bord iqis li jenħtieġ li t-taqsimha dwar l-indipendenza finanzjarja (it-taqsimha 1.2 fl-abbozz tar-rekwiżiti ta' akkreditazzjoni tal-AS NL) tindirizza l-kundizzjonijiet tal-konfini li jiddeterminaw

ir-rekwiżiti konkreti għall-indipendenza finanzjarja u r-rizorsi suffiċjenti. Dawn jinkludu n-numru, id-daqs u l-kumplessità tal-membri tal-kodiċi (bħala entitajiet immonitorjati), in-natura u l-kamp ta' applikazzjoni tal-attivitajiet tagħhom (li huma s-sugġett tal-kodiċi) u r-riskju/i assoċjat(i) mal-operazzjoni(jiet) tal-ipproċessar. Għalhekk, il-Bord jinkoraġġixxi lill-AS NL biex tabbozza mill-ġdid ir-rekwiżiti kif xieraq.

18. Barra minn hekk, fir-rigward tar-rekwiżiti finanzjarji (it-taqsim 1.2), il-Bord iqis li tali rekwiżiti jibbenefikaw mill-inklużjoni ta' xi eżempji fir-rigward tal-indipendenza finanzjarja tal-korp ta' monitoraġġ, sabiex jiġi enfazzat kif il-korp ta' monitoraġġ jista' juri li jenħtieġ li l-mezzi li bihom jikseb appoġġ finanzjarju ma jaffettwawx b'mod negattiv l-indipendenza tiegħu (is-subtaqsima 1.2.2). Pereżempju, il-korp ta' monitoraġġ ma jitqiesx bħala finanzjarjament indipendenti jekk ir-regoli li jirregolaw l-appoġġ finanzjarju tiegħu jippermettu lil membru tal-kodiċi, li jkun qed jiġi investigat mill-korp ta' monitoraġġ, iwaqqaf il-kontribuzzjonijiet finanzjarji tiegħu lilu, sabiex jevita sanzjoni potenzjali mill-korp ta' monitoraġġ. Il-Bord jinkoraġġixxi lill-AS NL biex tipprovdi eżempji ta' kif il-korp ta' monitoraġġ jista' jipprovdi tali evidenza.
19. Il-Bord jilqa' d-dispożizzjoni fis-subtaqsima 1.3.1 fl-abbozz tar-rekwiżiti ta' akkreditazzjoni tal-AS NL li *"il-korp ta' monitoraġġ għandu juri li għandu rizorsi u persunal adegwati biex iwettaq il-kompiti tiegħu b'mod effettiv"*. Madankollu, il-Linji Gwida, jipprovdu aktar speċjalizzazzjoni dwar dan, filwaqt li jiddikjaraw li jenħtieġ li r-rizorsi jkunu proporzjonati man-numru u d-daqs mistennija tal-membri tal-kodiċi, kif ukoll mal-kumplessità jew mal-grad ta' riskju tal-ipproċessar tad-*data* rilevanti. Għalhekk, il-Bord jinkoraġġixxi lill-AS NL biex tabbozza mill-ġdid dan ir-rekwiżit f'konformità mal-Linji Gwida.
20. Barra minn hekk, fir-rigward tas-subtaqsima 1.3.1, il-Bord jinkoraġġixxi lill-AS NL biex tinkludi referenza għar-rizorsi tekniċi meħtieġa għat-twettiq effettiv tal-kompiti tal-korp ta' monitoraġġ.
21. Is-subtaqsima 1.3.3 (taħt it-taqsim 1.3.3 dwar "l-indipendenza organizzazzjonali") tirreferi għall-użu ta' sottokuntratturi mill-korp ta' monitoraġġ. Il-Bord huwa tal-fehma li, anki meta jintużaw sottokuntratturi, il-korp ta' monitoraġġ għandu jiżgura monitoraġġ effettiv tas-servizzi pprovduti mill-entità kontraenti. Għalkemm il-Bord jidentifika li l-eżempji mogħtija f'din is-subtaqsima huma f'din id-direzzjoni, il-Bord jirrakkomanda lill-AS NL tiċċara esplicitament dan ir-rekwiżit fl-abbozz tar-rekwiżiti ta' akkreditazzjoni.
22. Il-Bord josserva li, skont is-subtaqsima 1.3.3 tal-abbozz tar-rekwiżiti ta' akkreditazzjoni tal-AS NL, meta jintużaw sottokuntratturi għal proċessi relatati ma' azzjonijiet ta' monitoraġġ, l-evidenza biex jintwera li l-użu tas-sottokuntratturi ma jneħħix jew ma jnaqqasx ir-responsabbiltà tal-korp ta' monitoraġġ tista' tinkludi *"kuntatti jew ftehimiet bil-miktub biex jiddeskrivu, pereżempju, ir-responsabbiltajiet, il-kunfidenzjalità, x'tip ta' data se tinżamm u rekwiżit li d-data tinżamm sigura"*, kif ukoll proċedura ċara ddokumentata għas-sottokuntrattar. Il-Bord jinkoraġġixxi lill-AS NL biex tabbozza mill-ġdid it-test sabiex ikun jinkludi rekwiżiti relatati mat-terminazzjoni ta' dawk il-kuntratti, b'mod partikolari sabiex tiżgura li s-sottokuntratturi jissodisfaw l-obbligi tagħhom tal-protezzjoni tad-*data*.
23. Il-Bord josserva li s-subtaqsima 1.4.1 taħt it-taqsim 1.4.1 dwar "ir-responsabbiltà" hija aktar relatata mal-proċeduri legali u tat-teħid tad-deċiżjonijiet (jiġifieri mat-taqsim 1.1) milli mar-responsabbiltà. Għalhekk, il-Bord jinkoraġġixxi lill-AS NL biex tagħmel emenda xierqa fit-test.

### 2.2.3 GĦARFIEN ESPERT

24. Fir-rigward tar-rekwiżit ta' akkreditazzjoni f'termini tal-għarfien espert tal-korp ta' monitoraġġ (it-taqsimha 2 fl-abbozz tar-rekwiżiti ta' akkreditazzjoni tal-AS NL), il-Bord jirrikonoxxi li l-linji gwida jistabbilixxu livell għoli li jirrikjedi li l-korpi ta' monitoraġġ ikollhom fehim profond tal-kwistjonijiet tal-protezzjoni tad-*data*. Għalhekk, il-Bord jinkoraġġixxi lill-AS NL biex temenda b'mod xieraq ir-rekwiżit rilevanti fis-subtaqsima 2.2.

### 2.2.4 PROCĊEDURI U STRUTTURI STABILITI

25. Il-Bord josserva li l-abbozz tar-rekwiżiti ta' akkreditazzjoni tal-AS NL jirreferi darbtejn għal "in-numru tal-membri tal-kodiċi". B'mod aktar preċiż, fit-tielet paragrafu fis-subtaqsima "noti ta' spjegazzjoni" tat-taqsimha 3 dwar il-proċeduri u l-istrutturi stabbiliti, in-numru ta' membri tal-kodiċi qed jissewma bħala fattur li għandu jitqies mill-proċeduri ta' monitoraġġ. Il-Bord jinnota wkoll l-istess referenza għan-"numru ta' membri tal-kodiċi" fir-rekwiżiti 3.2. Sakemm in-numru ta' membri tal-kodiċi jista' ma jkunx magħruf meta l-korp ta' monitoraġġ japplika għall-akkreditazzjoni u li jista' jinbidel b'mod konsiderevoli wara li tkun ingħatat l-akkreditazzjoni, il-Bord jirrakkomanda lill-AS NL biex tinkludi, fiż-żewġ postijiet imsemmija hawn fuq, referenzi xierqa għan-"numru u d-dags mistennija tal-membri tal-kodiċi", biex it-test jiġi allinjat mal-Linji Gwida u jippermettu aktar flessibilità.
26. Barra minn hekk, fl-istess subtaqsima, huwa ddikjarat (l-aħħar paragrafu) li "*l-korp ta' monitoraġġ għandu japplika l-penali kif definiti fil-kodiċi ta' kondotta*". Billi tirreferi biss għall-penali, in-nota ta' spjegazzjoni tidher li tirrestringi l-margini ta' manuvra tal-korp ta' monitoraġġ fir-rigward tat-tip ta' miżuri li jista' japplika. Il-Bord iqis li formulazzjoni aktar komprensiva ssemmi wkoll miżuri korrettivi, u jinkoraġġixxi lill-AS NL biex iżżid ir-referenza ssuġġerita fin-nota ta' spjegazzjoni.
27. Fir-rigward tal-proċeduri u l-istrutturi stabbiliti (it-taqsimha 3 fl-abbozz tar-rekwiżiti ta' akkreditazzjoni tal-AS NL), il-Bord huwa tal-fehma li l-proċeduri għall-monitoraġġ tal-konformità mal-kodicijiet ta' kondotta għandhom ikunu speċifiċi biżżejjed biex jiżguraw applikazzjoni konsistenti tal-obbligi tal-korpi ta' monitoraġġ tal-kodiċi. B'mod partikolari, jenħtieġ li l-korp ta' monitoraġġ jipprovdi evidenza ta' proċeduri bil-quddiem, ad hoc u regolari għall-monitoraġġ tal-konformità tal-membri f'perjodu ta' żmien ċar, u jivverifika l-eligibilità tal-membri qabel ma jissieħbu fil-kodiċi. Għalhekk, il-Bord jirrakkomanda li l-AS NL tkompli tiżviluppa dawn ir-rekwiżiti u iżżid eżempji tal-proċeduri msemmija hawn fuq (bħal proċeduri li jipprevedu li l-pjanijiet tal-awditjar jitwettqu fuq perjodu definit u abbażi ta' kriterji ddeterminati minn qabel).

### 2.2.5 TRATTAMENT TRASPARENTI TAL-ILMENTI

28. Fir-rigward tal-proċedura għat-trattament tal-ilmenti, il-Bord josserva li n-nota ta' spjegazzjoni (it-taqsimha 4 fl-abbozz tar-rekwiżiti ta' akkreditazzjoni tal-AS NL) tiddikjara li "*l-persunal se juri għarfien u imparzjalità suffiċjenti*". Il-Bord iqis li l-livell ta' għarfien meħtieġ biex jiġu ttrattati l-ilmenti jkun mifhum aħjar jekk l-AS NL tirreferi għal "għarfien adegwat" li jiddefinixxi t-tifsira tiegħu u, għalhekk, huwa jinkoraġġixxi lill-AS NL biex tagħmel dan.
29. Il-Bord jinnota li fis-subtaqsima 4.1 fl-abbozz tar-rekwiżiti ta' akkreditazzjoni tal-AS NL rigward l-ilmenti kontra membri tal-kodiċi, huwa ddikjarat li "*l-korp ta' monitoraġġ għandu jipprovdi evidenza ta' qafas ċar għal proċess ta' trattament tal-ilmenti u teħid tad-deċiżjonijiet disponibbli għall-pubbliku, aċċessibbli u mifhum faċilment*". Il-Bord jinkoraġġixxi lill-AS NL biex tikkunsidra eżempji prattiċi għall-



proċess ta' proċedura għat-trattament tal-ilmenti, bħal li jenħtieġ li l-korp ta' monitoraġġ jiddeskrivi proċedura biex jirċievi, jiġġestixxi u jipproċessa l-ilmenti, li min-naħa tagħha għandha tkun disponibbli għall-pubbliku u faċilment aċċessibbli.

30. Il-Bord josserva li fis-subtaqsima 4.4 fl-abbozz tar-rekwiżiti ta' akkreditazzjoni tal-AS NL, huwa ddikjarat li jenħtieġ li l-korp ta' monitoraġġ jinforma lill-AS dwar il-miżuri meħuda u l-ġustifikazzjoni ta' kwalunkwe ksur li jwassal għal sospensjoni jew esklużjoni ta' membru tal-kodiċi. Madankollu, il-Bord jirrakkomanda lill-AS NL biex tinkludi wkoll in-notifika lill-membri tal-kodiċi u lis-sid tal-kodiċi bħala rekwiżiti espliciti, f'konformità mal-Linji Gwida.
31. Fir-rigward tat-taqsima 4.6 fl-abbozz tar-rekwiżiti ta' akkreditazzjoni tal-AS NL, il-Bord jinnota li d-deċiżjonijiet tal-korp ta' monitoraġġ għandhom ikunu disponibbli għall-pubbliku f'konformità mal-proċedura tiegħu għat-trattament tal-ilmenti, filwaqt li din l-informazzjoni tista' tinkludi, iżda mhijiex limitata għal, informazzjoni statistika ġenerali dwar l-għadd u t-tip ta' lmenti/ksur u r-riżoluzzjonijiet/il-miżuri korrettivi maħruġa u għandha tinkludi informazzjoni dwar kwalunkwe sanzjoni li twassal għal sospensjonijiet jew esklużjonijiet tal-membri tal-kodiċi. Mingħajr preġudizzju għal-legiżlazzjoni nazzjonali, il-Bord jinkoraġġixxi lill-AS NL biex temenda dan ir-rekwiżit sabiex id-deċiżjonijiet jiġu ppubblikati meta jkunu relatati ma' ksur ripetut u/jew serju, bħal dawk li jistgħu jwasslu għas-suspensjoni jew l-esklużjoni tal-kontrollur jew tal-proċessur ikkonċernat mill-kodiċi, inkella, jenħtieġ li l-pubblikazzjoni tas-sommarji tad-deċiżjonijiet jew tad-*data* statistika titqies bħala adegwata.

#### 2.2.6 KUNFLITT TA' INTERESS

32. Il-Bord jinnota li fit-taqsima "noti ta' spjegazzjoni" tal-AS NL dwar ir-rekwiżiti għan-*nuqqas ta' kunflitt ta' interess*, qed jiġu deskritti xi sorsi possibbli ta' riskji għall-imparzjalità tal-korp ta' monitoraġġ. Madankollu, il-Bord huwa tal-fehma li, għal raġunijiet prattiċi, eżempji aktar konkreti ta' każijiet fejn jista' jinholoq kunflitt ta' interess jistgħu jkunu ta' għajnuna. Eżempju ta' sitwazzjoni ta' kunflitt ta' interess ikun il-każ fejn il-membri tal-persunal li jwettqu l-awditi jew li jieħdu deċiżjonijiet f'isem korp ta' monitoraġġ ikunu ħadmu preċedentement għal kwalunkwe waħda mill-organizzazzjonijiet li jaderixxu mal-kodiċi. Sabiex jiġi evitat kwalunkwe kunflitt ta' interess, il-membri tal-persunal jiddikjaraw l-interess tagħhom u x-xogħol jiġi allokat mill-ġdid. Għalhekk, il-Bord jinkoraġġixxi lill-AS NL biex iżżid xi eżempji fir-rekwiżiti.
33. Il-Bord jinnota li fit-Taqsima 5.1 fl-abbozz tar-rekwiżiti ta' akkreditazzjoni tal-AS NL, huwa ddikjarat li "*l-korp ta' monitoraġġ għandu jkollu fis-seħħ proċedura dokumentata biex jidentifika, janalizza, jevalwa, jittratta, jimmonitorja u jiddokumenta fuq bażi kontinwa kwalunkwe riskju għall-imparzjalità li jinholoq mill-attivitàet tiegħu*". Il-Bord jirrakkomanda lill-AS NL, f'konformità mal-Linji Gwida, biex temenda dan ir-rekwiżit sabiex jiġi enfasizzat esplicitament li l-korp ta' monitoraġġ għandu joqgħod lura minn kwalunkwe azzjoni li tkun inkompatibbli mal-kompiti u d-dmirijiet tiegħu.
34. Il-Bord jinnota wkoll li l-korp ta' monitoraġġ, skont is-subtaqsima 5.2 fl-abbozz tar-rekwiżiti ta' akkreditazzjoni tal-AS NL, għandu jagħzel jew jidderiegi u jimmanigġja l-persunal tiegħu. Il-Bord huwa tal-fehma li jenħtieġ li dan ir-rekwiżit jiġi allinjat mal-Linji Gwida billi tizdied esplicitament il-possibbiltà li l-membri tal-persunal ikunu jistgħu jiġu pprovvduti minn korp ieħor indipendenti mill-kodiċi. F'din id-direzzjoni, xi eżempji jistgħu jkunu wkoll ta' għajnuna. Eżempju ta' membri tal-persunal ipprovvduti minn korp indipendenti mill-kodiċi jkun il-membri tal-persunal tal-korp ta' monitoraġġ li jkunu ġew irreklutati minn kumpanija esterna indipendenti, li tipprovdi servizzi ta' reklutaġġ u ta' riżorsi umani. Għalhekk, il-Bord jinkoraġġixxi lill-AS NL biex temenda dan ir-rekwiżit kif xieraq.

### 2.2.7 MEKKANIŻMI TA' RIEŻAMI

35. Il-Bord josserva li, fis-subtaqsima 7.1 fl-abbozz tar-rekwiżiti ta' akkreditazzjoni tal-AS NL, huwa ddikjarat li *"l-korp ta' monitoraġġ se jikkontribwixxi għar-rieżamijiet tal-kodiċi kif meħtieġ mis-sid tal-kodiċi u, għalhekk, għandu jiżgura li jkollu pjanijiet u proċeduri ddokumentati biex jirrieżamina t-tħaddim tal-kodiċi biex jiżgura li l-kodiċi jibqgħu rilevanti għall-membri u jkompli jissodisfa l-applikazzjoni tal-GDPR"*. F'konformità mal-Linji Gwida, jenħtieġ li l-mekkaniżmi ta' rieżami jqisu kwalunkwe bidla fl-applikazzjoni u l-interpretazzjoni tal-liġi jew fejn ikun hemm żviluppi teknoloġiċi godda li jkollhom impatt fuq l-ipproċessar tad-*data* mwettaq mill-membri tal-kodiċi jew fuq id-dispożizzjonijiet tal-kodiċi. Għalhekk, il-Bord jinkoraġġixxi lill-AS NL biex tarrikkiha dan ir-rekwiżit kif xieraq.

### 2.2.8 STATUS LEGALI

36. Fir-rigward tal-istatus legali tal-korp ta' monitoraġġ, in-nota ta' spjegazzjoni tal-AS NL għal din it-taqsima tiddikjara li l-korp ta' monitoraġġ *"irid juri riżorsi finanzjarji u riżorsi oħrajn suffiċjenti biex iwettaq id-dmirijiet u r-responsabbiltajiet speċifiċi tiegħu"*. Il-Bord iqis li jenħtieġ li l-eżistenza ta' riżorsi finanzjarji u riżorsi oħrajn suffiċjenti tkun akkumpanjata bil-proċeduri meħtieġa biex jiġi żgurat il-funzjonament tal-kodiċi ta' kondotta matul iż-żmien. B'hekk, il-Bord jinkoraġġixxi lill-AS NL biex temenda n-nota ta' spjegazzjoni, billi żid ir-referenza msemmija hawn fuq għal "proċeduri".
37. Barra minn hekk, il-kodiċi ta' kondotta nnifsu se jkollu juri li t-tħaddim tal-mekkaniżmu ta' monitoraġġ tal-kodiċi jkun sostenibbli maż-żmien, filwaqt li jkopri l-agħar xenarji possibbli, bħal li l-korp ta' monitoraġġ ma jkunx jista' jwettaq il-funzjoni ta' monitoraġġ. F'dan ir-rigward, ikun rakkomandabbli li jkun meħtieġ li korp ta' monitoraġġ juri li huwa jista' jikkonsenja l-mekkaniżmu ta' monitoraġġ tal-kodiċi ta' kondotta fuq perjodu ta' żmien xieraq. Għalhekk, il-Bord jirrakkomanda lill-AS NL biex titlob esplicitament li l-korpi ta' monitoraġġ juru l-kontinwità tal-funzjoni ta' monitoraġġ maż-żmien.

## 3 KONKLUŻJONIJIET / RAKKOMANDEZZJONIJIET

38. L-abbozz tar-rekwiżiti ta' akkreditazzjoni tal-Awtorità Supervizorja tan-Netherlands (AS NL) jista' jwassal għal applikazzjoni inkonsistenti tal-akkreditazzjoni tal-korpi ta' monitoraġġ u jeħtieġ li jsiru l-bidliet li ġejjin:
39. Fir-rigward tar-*rimarki ġenerali*, il-Bord jirrakkomanda li l-AS NL:
1. Tiddikjara esplicitament li, f'każ ta' bidliet sostanzjali fil-korp ta' monitoraġġ relatati mal-kapaċità tal-korp ta' monitoraġġ li jiffunzjona b'mod indipendenti u effettiv, dejjem isir rieżami tal-korp biex jiġi żgurat li għadu jissodisfa r-rekwiżiti għall-akkreditazzjoni.
40. Fir-rigward tal-*indipendenza*, il-Bord jirrakkomanda li l-AS NL:
1. Tabbozza mill-ġdid ir-referenza tan-nota ta' spjegazzjoni għar-*"rekwiżiti għall-indipendenza"* sabiex tkun konformi mal-Linji Gwida, filwaqt li tindika li jenħtieġ li l-indipendenza tintwera wkoll b'rabta mal-professjoni, mal-industrija jew mas-settur li għalihom applika l-kodiċi, u titqiegħed fit-taqsima tar-*"rekwiżiti"*;
  2. Tiċċara fil-paragrafu 1.1.2 li l-korpi ta' monitoraġġ interni jistgħu jiġu stabbiliti biss fi hdan sid ta' kodiċi.

3. Iżżid fit-taqsimha 1.3.3 li meta jintużaw sottokuntratturi, il-korp ta' monitoraġġ għandu jiżgura l-monitoraġġ effettiv tas-servizzi pprovduti mill-entità kontraenti.

41. Fir-rigward tal-*kunflitt ta' interess*, il-Bord jirrakkomanda li l-AS NL:

1. Temenda r-rekwiżit fit-Taqsimha 5.1 sabiex jiġi enfasizzat esplicitament li l-korp ta' monitoraġġ għandu joqgħod lura minn kwalunkwe azzjoni inkompatibbli mal-kompiti u d-dmirijiet tiegħu, f'konformità mal-Linji Gwida.

42. Fir-rigward tal-*proċeduri u l-istrutturi stabbiliti*, il-Bord jirrakkomanda li l-AS NL:

1. Tinkludi referenzi xierqa għan-“numru u d-daqs mistennija tal-kodiċi tal-membri tal-kodiċi” fis-subtaqsimha “noti ta' spjegazzjoni” tat-taqsimha 3 u fir-rekwiżiti 3.2, sabiex it-test jiġi allinjat mal-Linji Gwida u jkun hemm aktar flessibbiltà.

2. Tiżviluppa aktar, taħt it-taqsimha 3, il-proċeduri għall-monitoraġġ tal-konformità mal-kodiċijiet ta' kondotta u tinkludi eżempji ta' tali proċeduri.

43. Fir-rigward tat-*trattament trasparenti tal-ilmenti*, il-Bord jirrakkomanda li l-AS NL:

1. Tinkludi fir-rekwiżiti 4.4 li l-informazzjoni dwar il-miżuri meħuda u l-ġustifikazzjoni ta' kwalunkwe ksur li jwassal għal sospensjoni jew esklużjoni ta' membru tal-kodiċi jenħteġ li jiġu pprovduti b'mod addizzjonali lill-membri tal-kodiċi u lis-sid tal-kodiċi, f'konformità mal-Linji Gwida.

44. Fir-rigward tal-*istatus legali*, il-Bord jirrakkomanda li l-AS NL:

1. Tesiġi li jenħteġ li l-korp ta' monitoraġġ juri li jista' jikkonsenja l-mekkanizmu ta' monitoraġġ tal-kodiċi fuq perjodu ta' żmien xieraq.

## 4 RIMARKI FINALI

45. Din l-opinjoni hija indirizzata lill-awtorità superviżorja tan-Netherlands u se ssir pubblika skont l-Artikolu 64(5)(b) tal-GDPR.

46. Skont l-Artikolu 64(7) u (8) tal-GDPR, l-AS NL għandha tikkomunika lill-President, b'mezzi elettronici u fi żmien ġimagħtejn wara li tirċievi l-opinjoni, jekk hijiex se temenda jew iżżomm l-abbozz ta' deċiżjoni tagħha. Fl-istess perjodu ta' żmien, hija għandha tipprovdi l-abbozz ta' deċiżjoni emendat jew, meta ma jkollhiex l-intenzjoni li ssegwi l-opinjoni tal-Bord, għandha tipprovdi r-raġunijiet rilevanti għaliex ma jkollhiex l-intenzjoni li ssegwi din l-opinjoni, b'mod sħiħ jew parzjalment.

47. L-AS NL għandha tikkomunika d-deċiżjoni finali lill-Bord biex tiddaħhal fir-reġistru tad-deċiżjonijiet, li kienu soġġetti għall-mekkanizmu ta' konsistenza, f'konformità mal-Artikolu 70(1)(y) tal-GDPR.

Għall-Bord Ewropew għall-Protezzjoni tad-Data

Il-President

(Andrea Jelinek)